

श्रीवादींद्रतीर्थ विरचित

# "गुरुगुणस्तवनम्"

उन्मीलनीलनीरेरुहनिवहमहःपुष्टिमुष्टिंधयिश्रीः  
श्रीभूदुर्गाद्विगतप्रचयपरिचयोदारकिर्मीरभावः ।  
स्वैरक्षीरोदनिर्यच्चशिरुचिनिचयाखर्वगर्वापनोदी  
पातु श्रीनेतुरस्मान् सपदि बुधजनत्राणदक्षः कटाक्षः । १ ।

मातस्त्वामुपकल्पिताखिलजगत्सर्गेऽजभर्गेडिते  
चेतो न प्रजहातु जातुचिदिह स्वर्गेऽपवर्गेऽपि नः ।  
लावण्यादधरीकृतामरवधूवर्गे निसर्गेहितं  
कारुण्यं कुरु मा कृथा मयि पुनर्दुर्गे विसर्गे मतिम् ॥ २ ॥

श्रीमद्रामाभिरामामितमहिमपदप्रौढपाथोरुहालिः  
कृष्णानिष्टामितक्षमापरिवृढपटलीपाटनैकप्रवीणः ।  
वेदव्यासोपदेशाधिकसमधिगतानंतवेदांतभावो  
भूयात् कीशावनीशव्रतितनुरनिलः श्रेयसे भूयसे नः ॥ ३ ॥  
उद्वेलव्यासतंत्रव्यवसितनिखिलाभिज्ञहृद्याऽनवद्या-  
नंतत्रय्यंतभावप्रकटनघटनासर्वतंत्रस्वतंत्रे ।  
संवर्ण्ये मंत्रवर्ण्ये रनितरविषयस्पर्शिभिः पावमाने  
रूपे लोकैकदीपे प्रसरतु हृदयं मामकं मध्वनाम्नि ॥ ४ ॥

विज्ञानोदकतर्कप्रतिपदमधुरोदारसंदर्भगर्भ-  
प्रौढानेकप्रबंधप्रकटितभगवत्पादभाष्यादिभावः।  
मिथ्यावादापवादप्रकुपितविमतध्वांतसंतानभानु-  
जीयादन्यैरजय्यस्त्रीभुवनविदिताश्चर्यचर्यो जयार्यः । ५ ।

श्रीमत्पूर्णप्रबोधप्रकटितपदवीधाविमेधाविधीमत्-  
सेनानासीरसीमासमुदितविदिताबाधयोधाधिनेता ।  
मायसिद्धांतदीक्षाविघटनघटनासर्वतंत्रस्वतंत्रः  
श्रीरामव्यासदासो विलसति विबुधेंद्राभिधः संयमींद्रः । ६ ।

मायातंत्रामरारिस्मयमपनयतो मध्वसिद्धांतनाम्नो  
नेत्राणीव त्रयोऽपि त्रिजगति नृहरेरिंधते यत्प्रबंधाः।  
यद्वागद्वैतविद्याचलकुलकुलिशप्रौढिमाढौकते सः  
श्रेयो भूयो विदध्यात् सुमहितमहिमा संप्रति व्यासराजः । ७ ।

चातुर्यैकाकृतिर्यश्चतुरधिकशतग्रंथरत्नप्रणेता  
धूतारातिप्रबंधः स्पुटविदितचतुःषष्टिविद्याविशेषः ।  
सोऽयं नः श्रीसुरेंद्रव्रतिवरतनयोऽद्वैतशैवासहिष्णुः  
पुष्पातु श्रीजयींद्रस्त्रिभुवनविदितः सर्वतंत्रस्वतंत्रः । ८ ।

व्याधूतावद्यहृद्यामितकृतिरचनचारुचातुर्यहृष्यत्-  
कर्णाटक्षीणिपालप्रतिपदरचितानेकरत्नाभिषेकः ।

पत्रीशारूढलक्ष्मीपतिपदनलिनोदग्ररोलंबलीलो  
विख्यातः श्रीसुधींद्रव्रतिपतिस्तुलं भद्रमुन्निद्रयेन्नः । ९ ।

धूतावद्यैरविद्याविघटनपटुभिर्विद्वदभ्यर्थनीयै-  
र्वाचः प्राचां प्रवाचामुचयमभजन् यत्क्रुतग्रंथजातैः ।  
संख्यावंतो यमाहुर्मुहुरखिलर्कलामूर्धिमुध्वेलकीर्ति-  
धीर श्रीराघवेन्द्रः स दिशतु सततं भव्यमव्याहतं नः । १० ।

ये रामव्यासपादप्रणिहितमनसो मध्वतंत्रपतिष्ठा-  
धुर्यामर्यादसंवित्सुमहितसुमतींद्रार्यशिष्याग्रगण्याः ।  
नित्यत्रय्यंतचिंतापरिणतविशदाशेषतत्त्वावबोध-  
प्रख्यातान् तानुपेन्द्रव्रतिविबुधमणीन् देशिकानाश्रयेऽहम् ॥ ११ ॥

योगो यः कर्मनामा कविभिरभिहितो यश्च विज्ञानसंज्ञः  
शक्तो नासिद्धकायस्तनुमतिरनयोस्तावदावर्जनेऽहम् ।  
यश्चोपायैरुपेयः स्थिरफलविधये देशिकस्य प्रसाद-  
स्तस्मै तस्य स्तुवीयानिशमपि चरितं राघवेन्द्रव्रतींद्रोः ॥ १२ ॥

एष श्रीराघवेन्द्रव्रतिवरचरितांभोनिधिः क्वातिवेलः  
क्वासौ खद्योतपोतप्रमुषितविभवश्चेतसो न प्रकाशः ।  
वंध्यैवातः प्रतिज्ञां तदतुलनिखिलाश्चर्यचर्याभिधाने  
स्थानेऽथापि क्वचित् स्यादिह पुनरुदधिस्नानसंकल्पवत् सा । १३ ।

यद्भानौ यत्क्रुशानौ यदमृतकिरणे यद्ग्रहेषूदितेषु  
ज्योतिर्यत्तारकासु प्रथितमणिषु यद्यश्च सौदामिनीषु ।  
संभूयैतत् समस्तं त्वदमितहृदयाकाशनिर्यत् प्रकाशे  
धीर श्रीराघवेन्द्रव्रतिवर भजते हंत खद्योतरीतिम् ॥ १४ ॥

चित्ते नायुक्तमर्थं कलयति सहसा नाभिधत्ते न सद्भिः  
साकं मीमांसते वा न लिखति वचसोद्घाटयत्याशयं स्वम् ।  
उक्तं नो वक्ति भूयः क्वचिदपि लिखितं नैव निर्माष्टि तस्मा-  
दस्माभिः सत्प्रबंधप्रणयनविषये स्तूयते राघवेन्द्रः ॥ १५ ॥

धीरश्रीराघवेन्द्रं कृतनिजविजयस्रग्धरार्थप्रकाशं  
दृष्ट्वा संतुष्टचेता दशमतिरचिरादभ्यर्षिचत् पदे स्वे ।  
नूनं वाणी तदीयानननलिनगता तत्कृतस्वप्रियैक-  
प्रत्यासंगप्रहृष्टा स्वयमपि तदनु स्वे पदे चाभ्यर्षिचत् ॥ १६ ॥

ग्रंथो वादावली द्रागभजत विदितो दुर्मतारण्यादाहा-  
दापूर्वार्धप्रतीपक्रमपरिपठितस्वाभिधागोचरत्वम् ।  
तस्यश्रीराघवेन्द्र व्रतिवर भवतो वायुवंशप्रसूते-  
रेतर्ह्युदीपनं यत्तदुचितमिति मे मानसी वृत्तिरिंधे ॥ १७ ॥

वंदारुप्राणिचेतःश्रीततिमिरपरीभाव कौशल्यभाजः  
तेजस्ते राघवेन्द्र व्रतिवर किमिति श्रीमतो वर्णयामः ।

येनैषा चंद्रिकाऽपि त्रिभुवनविशदा सत्यथोदंचितश्रीः  
लेभे सर्वज्ञमौलिप्रकटितविभवा त्वत्त एव प्रकाशम् ॥ १८ ॥

धीरश्री राघवेन्द्र त्वदतुलरसनारंगनृत्यत्स्वयंभू-  
येषाधम्मिल्लभारश्लथकुसुनततीस्त्वद्भिरः संगिरामः ।  
याभिः संमिश्रिताभिर्निर्वधिवसुधा विश्रुता सा सुधा ऽपि  
क्षोणीगीर्वाणगम्यं परिमलमतुलं सांप्रतं संप्रपेदे ॥ १९ ॥

प्रायः प्रागन्यदीयातनुतरविवृतिग्रंथवासोविहीना  
ह्रीणा नादर्शि धीरैरपि किल युवतिर्भाष्यटीकाभिधाना ।  
अद्य श्रीराघवेन्द्रव्रतिकृतविवृतिप्रौढकौशेयरत्नं  
स्वेहायुक्तं वसाना विहरति सुधियामग्रतः स्वैरिणीव ॥ २० ॥

ग्रंथोऽयं न्यायमुक्तावलिरिति भवता राघवेन्द्र प्रणीतो  
नूनं मुक्तावलिर्यत् प्रथममुपचितादुद्धृतस्तंत्रसिंधोः ।  
प्रोतश्च ज्ञानतंतो तदनु तव गुणप्रौढिमाशंसतां नः  
कंठेषु प्रेमभूमना बहुमतिविधये वाऽधुना सन्न्यधायि ॥ २१ ॥

हंतनंतोऽणुभाष्ये विलसति भगवत्पादसंवर्णितोऽर्थः  
सत्यं प्रत्येतु लोकः कथमिदमधुना तस्य टीकां विना ते ।  
धीर श्रीराघवेन्द्र व्रतिवर निवसद्विश्वमास्यांतराले  
स्तोक्ते लोकस्य शौरैरतिबृशकुपितां तत्प्रसूमंतरेव ॥ २२ ॥

भिन्नैरर्थैरनेकप्रकरणभणितैरद्य मध्वागमाब्धौ  
मत्या भूयो विचिंत्य श्रुतिपरिणतया शस्तया संगृहीतैः ।  
सूत्रेष्वेकैकशोऽपि व्रतिवर भवता योजितेषु प्रवाचां  
मोदो यावन्न तादृक् तव पुनरितरै राघवेन्द्र प्रबंधैः ॥ २३ ॥

धीरश्री राघवेन्द्रव्रतिवर सुजनानुग्रहव्यग्रचित्तै-  
राचार्यैः संगृहीताः कतिचन मनवः सारभूताः श्रुतिभ्यः ।  
तानेवोद्धृत्य भूयः श्रुतिषु निदधाता शिष्यवर्गोपक्लृप्त्यै  
लोके साधु व्यधायि श्रुतगुण भवताऽऽचार्यचर्यानुवृत्तिः ॥ २४ ॥

गीतामत्यर्थधूतश्रीतजनदुरितामिंदुवंशप्रसूतौ  
व्याचक्षाणे मुरद्विष्यभिजनमभ भद्रमिंदोरनिद्रम् ।  
धीरश्री राघवेन्द्र त्वयि पुनरनघे हंसवंशोदिते तां  
व्याकुर्वत्यद्य भव्यं कथमिव न भजेदाशु मित्रान्ववायुः ॥ २५ ॥

न स्यादीशप्रसादो गुरुवरकरुणमंतरेणेति रूढो  
धीरश्रीराघवेन्द्र व्रतिवर सुदृढश्चेतसस्ते विपाकः ।  
येन व्याख्याय गीतामपि गुरुचरणोदारतद्भाष्यटीका-  
व्याख्या विख्यातविद्वन्मणिगणविनुताऽकारि भूयस्त्वयैव ॥ २६ ॥

नानातंत्रप्रसंगत्रिभुवनविदितोदारसारस्वतोऽपि  
प्रत्नानेक प्रबंधप्रवचनरचनावित्त तत्कौशलोऽपि ।

शश्वद् व्याख्यातगीताकृतिर्पि विबुधानुग्रहैकाग्रचित्तो  
गीतातात्पर्यटीकाविवरणमकरोदद्भुतं राघवेन्द्र ॥ २७ ॥

लक्ष्मीनारायणार्यस्तव तनयमणिः सत्सु सर्वेषु धन्यो  
यस्माद्गृभाष्यटीकाऽतनुतरविवृतेरंजसा तत्कृतायाः ।  
प्रेम्णा विद्वत्सु भूयः प्रचयमभिलषन् राघवेन्द्र व्रतीन्द्र  
प्रावोचस्त्वं प्रतीतव्रत निचयमृचामेव भाष्यानुरोधात् ॥ २८ ॥

हृद्यतय्यंतविद्यामुखनिखिलकलातत्त्वबोधैकमूर्ते  
धीर श्रीराघवेन्द्र व्रतिवर सकलान्येव सुक्तानि सम्यक् ।  
व्याकुर्वंतं भवंतं व्यवसितमतयो हंत निध्यासयंतः  
सर्वे भूयः स्मरन्ति व्रतसमितिमणेर्ब्रह्मसूत्रप्रेणेतुः ॥ २९ ॥

यावद्वेदांतखंडप्रवचनकृतिनि प्रेमभूमा न तादृत्  
सर्वाग्नायप्रवक्तुर्यनुपमचरिते राघवेन्द्रव्रतीन्द्रे ।  
इत्येतद्देहभाजामतिविशदरुचौ जागरूकेऽपि लोके  
राकाचन्द्रे द्वितीयाशशिशकलनतिन्यायमेवानुरुंधे ॥ ३० ॥

हृद्या टीकाऽनवद्या परवुवृतयजुस्सामसंबंधिनी ते  
मालिन्यक्षालनांभः स्वयमजनि हरेरुत्तरांगे च मूर्ध्नि ।  
सैवर्चा राघवेन्द्र व्रतिसमितिमणेऽनन्यसंपर्कभाजां  
ओजिष्ठे दक्षिणांगे मृगमदमिलितोदारपाटीरसारः ॥ ३१ ॥

नूनं वाक्यानुरोधिप्रकरणमखिलं नेयमित्युक्तमुच्चैः  
प्राचां वाचयमेन प्रकटितविभवानंतवेदांतवाचा ।  
स्वामिन्नेतत्प्रतीयः कथमिव कवयो राघवेन्द्र व्रतींदो  
येन त्वद्वाक्यजातं प्रकरणनिकरं तावदद्यानुरुंधे ॥ ३२ ॥

विख्यातश्रीसुधींद्रव्रतिसुतभवता साधुगीते सुतर्के  
सद्यः प्रत्यर्थिहृद्ये मुनिमणिरचिते तांडवे योजितार्थे ।  
प्रत्याख्यातप्रकाशः समजनि भुवने हंत चिंतामणिस्त्वं  
ब्रूहि श्रीराघवेन्द्रव्रतिविबुधमणे कस्त्वदन्यो वदान्यः ॥ ३३ ॥

प्रौढानेकप्रबंधप्रवचनरचनालब्धविस्रब्धकीर्ते-  
स्ते किं न्यायामृतस्याविवरणविधिना राघवेन्द्रायशः स्यात् ।  
यद्राज्यप्रच्यवेनाखिलभुवनपते राघवस्येव कीर्तिः  
लब्दैव प्रत्युतालं गुरुचरणकृतामोदनिर्वाहजन्या ॥ ३४ ॥

वाचा संक्षिप्तया यद्बहुचरितमुपावर्णयस्त्वं मुरारे  
किंच श्रीराघवेन्द्र व्रतिप रघुपतेस्तेन नो विस्मयेल्हम् ।  
किं वादुःसाध्यमस्ति त्रिजगति महतामात्मनः पाणिपद्मे  
पश्यामंदो मरंद किलघटजनुषा चोलिराकारि सिंधुः ॥ ३५ ॥

मंत्रिश्रीनीलकंठाभिधमखिमणिना भ तंत्रानुबंधे  
ग्रंथे तावत्त्वदीये करिणि गुणविदाऽरोपितेऽभ्यर्हणाय ।

कीर्तिस्ते राघवेन्द्र व्रतिसुमतिमणे नूनमन्यूनवेगा  
दिङ्ङनागानारुरुक्षुः स्वयमपि सहसाऽधावदष्टौ दिगंतान् ॥ ३६ ॥

व्यासेन व्युप्तबीजः श्रुतिभुवि भगवत्पादलब्धांकुरश्रीः  
प्रलैरीषत्प्रभिन्नोऽजनि जयमुनिना सम्यगुद्भिन्नशाखः ।  
मौनीशोव्यासराजादुदितकिसलयः पुष्टितोऽयं जयीन्द्रा-  
दद्य श्रीराघवेन्द्राद्विलसति फलितो मध्वसिद्धांतशाखी ॥ ३७ ॥

माद्यदद्वैतविद्यावद्वर्ननिर्वापणक्षमः ।  
वादीन्द्रयतिराट् तेने भक्त्या गुरुगुणस्तवम् ॥

(इति श्रीराघवेन्द्रार्योभयवंशाब्धिचंद्रमाः  
वादीन्द्रयतिराट् तेने भक्त्या गुरुगुणस्तवम्)

॥ इति श्री वादीन्द्रतीर्थविरचितं श्रीगुरुगुणस्तवनम् ॥

संग्रह – नरहरिसुमध्व [www.sumadhwaeva.com](http://www.sumadhwaeva.com)